

36 ئايەت

سۈرە مۇتەففىن

مەدەنىدە نازىل بولغان

بِسْمِ اللّٰهِ الرَّحْمٰنِ الرَّحِیْمِ

وَيْلٌ لِّلْمُطَفِّفِينَ ﴿١﴾ الَّذِينَ إِذَا أَكْتَالُوا عَلَى النَّاسِ يَسْتَوْفُونَ ﴿٢﴾ وَإِذَا كَالُوهُمْ أَوْ وَزَنُوهُمْ
 يُخْسِرُونَ ﴿٣﴾ أَلَا يَظُنُّ أُولَئِكَ أَنَّهُمْ مَبْعُوثُونَ ﴿٤﴾ لِيَوْمٍ عَظِيمٍ ﴿٥﴾ يَوْمَ يَقُومُ النَّاسُ لِرَبِّ الْعَالَمِينَ ﴿٦﴾

﴿١﴾

ناھايتى شەپقەتلىك ۋە مېھرىبان الله نىڭ ئىسمى بىلەن باشلايمەن
 (ئۆلچەمدە ۋە تارازىدا) كەم بەرگۈچىلەرگە ۋاي! ﴿١﴾. ئۇلار كىشىلەردىن ئۆلچەپ ئالغان چاغدا،
 تولۇق ئالىدۇ ﴿٢﴾. كىشىلەرگە ئۆلچەپ ياكى تارتىپ بەرگەن چاغدا، كەم بېرىدۇ ﴿٣﴾. ئۇلار بۈيۈك بىر كۈندە
 تېرىلىدىغانلىقىغا ئىشەنمەيدۇ ﴿٤-٥﴾. ئۇ كۈندە ئىنسانلار ئالەملەرنىڭ پەرۋەردىكارىنىڭ ھوزۇرىدا تىك
 تۇرىدۇ ﴿٦﴾.

نەسەئى ۋە ئىبنى ماجە ئىبنى ئابباسنىڭ مۇنداق دېگەنلىكىنى رىۋايەت قىلىدۇ: پەيغەمبەر
 ئەلەيھىسسالام مەدەنىگە كەلگەن چاغدا، مەدەنىدىكى كىشىلەر ئۆلچەم ۋە تارازا ئىشلىرىدا بەك ناچار ئىش
 قىلىدىغان كىشىلەر ئىدى. شۇنىڭ بىلەن ئاللا تائالا: ﴿ئۆلچەمدە ۋە تارازىدا) كەم بەرگۈچىلەرگە ۋاي!﴾
 دېگەن ئايىتىنى چۈشۈردى. ئۇلار شۇنىڭدىن كېيىن ئۆلچەم ۋە تارازا ئىشلىرىدا توغرا بولۇشقا باشلىدى.
 ئاللا تائالا ئۆلچەم ۋە تارازىدا كەم بەرگۈچىلەرنىڭ قانداق ئادەملەر ئىكەنلىكىنى بايان قىلىپ
 مۇنداق دېدى: ﴿ئۇلار كىشىلەردىن ئۆلچەپ ئالغان چاغدا، تولۇق ئالىدۇ﴾ يەنى ئۇلار كىشىلەردىن
 ئۆزلىرىنىڭ ھەقىقىتىنى ئالغاندا، (ئۇلارغا بەرگەندىن) ئارتۇق ئالىدۇ. ﴿كىشىلەرگە ئۆلچەپ ياكى تارتىپ
 بەرگەن چاغدا، كەم بېرىدۇ﴾ يەنى كىشىلەرگە بەرگەن چاغدا، كەم بېرىدۇ.

ئاللا تائالا ئۆلچەم ۋە تارازىدا توغرا بولۇشقا بۇيرۇپ مۇنداق دېدى: ﴿سىلەر (باشقىلارغا ئاشلىق
 قاتارلىقلارنى) ئۆلچەپ بەرگەندە، تولۇق ئۆلچەڭلار ۋە توغرا تارازىدا تارتىپ بېرىڭلار، بۇنداق قىلىش
 (سىلەرگە دۇنيادا) ياخشىدۇر، ئاخىرەتلىكىڭلار ئۈچۈن تېخىمۇ ئوبداندۇر﴾ ﴿١﴾ (ئۆلچەمنى ۋە تارازىنى
 توغرا قىلىڭلار، ھېچقانداق ئادەمنى كۈچى يەتمەيدىغان ئىشقا تەكلىپ قىلمايمىز) ﴿٢﴾ (ئۆلچەمدە ئادىل

(1) سۈرە ئىسرا 35 - ئايەت.

(2) سۈرە ئەنئام 152 - ئايەتنىڭ بىر قىسمى.

بولۇڭلار، تارازىدا كەم بەرمەڭلار»⁽¹⁾ شۇئەيب ئەلەيھىسسالامنىڭ قەۋمى ئۆلچەم ۋە تارازىدا كىشىلەرگە بەرگەنلىكى ئۈچۈن ئاللا تائالا ئۇلارنى ھالاك قىلىۋەتكەن.

ئۆلچەم ۋە تارازىدا كەم بەرگۈچىلەرنى ئالەملەرنىڭ پەرۋەردىگارى ئاللا تائالانىڭ ئالدىدا ھېساب بېرىدىغانلىقى بىلەن قورقۇتۇش توغرىسىدا

ئاللا تائالا ئۇلارغا تەھدىت سېلىپ مۇنداق دېدى: ﴿ئۇلار بۈيۈك بىر كۈندە تېرىلىدىغانلىقىغا ئىشەنمەيدۇ﴾ يەنى ئۇلار قورقۇنۇپ كاتتا، ئەندىشىسى كۆپ، زىيان تارتقان ئادەم چوقۇم دوزاخقا تاشلىنىدىغان بۈيۈك بىر كۈندە تېرىلىدىغانلىقىدىن ئاشكارا ۋە يوشۇرۇن ئىشلارنى بىلىدىغان ئاللا تائالانىڭ ئالدىدا ھېساب بېرىش ئۈچۈن تۇرىدىغانلىقىدىن قورقمايدۇ؟

﴿ئۇ كۈندە ئىنسانلار ئالەملەرنىڭ پەرۋەردىگارىنىڭ ھوزۇرىدا تىك تۇرىدۇ﴾ يەنى ئىنسانلار ئۇ كۈندە يالاڭ ئاياق، يالغۇچ ۋە خەتنىسىز ھالەتتە، ناھايىتى جاۋابكارلىقى قىيىن ۋە گۇناھكارلارغا ناھايىتى تار ۋە ئېغىر كېلىدىغان بىر ئورۇندا تۇرىدۇ. ئۇلارغا ئاللا تائالانىڭ بۇيرۇقلىرىدىن ئۇلارنىڭ تەنلىرىنى شۈركەندۈرۈپ، سەزگۈ ئەزالىرىنى ئاجىزلاشتۇرۇۋېتىدىغان چۈشەندۈرۈش.

ئىمام مالىك ئىبنى ئۆمەر رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «كىشىلەر ئالەملەرنىڭ پەرۋەردىگارىنىڭ ھوزۇرىدا تۇرىدىغان كۈندە (ئۇ كۈندىكى ئەھۋالنىڭ ئېغىرلىقىدىن) ئۇلارنىڭ بەزىلىرى ھەتتا ئۆرلەپ قۇلاقلىرىغا چىققۇدەك تەرنىڭ ئىچىدە قالىدۇ» بۇ ھەدىسنى ئىمام بۇخارى ۋە مۇسلىم، مالىك ۋە ئابدۇللاھ ئىبنى ئەۋنەدىن رىۋايەت قىلدى. مالىك ۋە ئابدۇللاھ ئىبنى ئەۋن بولسا بۇ ھەدىسنى نافىئەدىن رىۋايەت قىلغان.

ئىمام ئەھمەد ئىبنى ئەسۋەد كەنەدىنىڭ مۇنداق دېگەنلىكىنى رىۋايەت قىلىدۇ، مەن پەيغەمبەر ئەلەيھىسسالامنىڭ: «قىيامەت كۈنى بەندىلەرگە قۇياش بىر نەيزە ياكى ئىككى نەيزە بويى دەرىجىدە يېقىن قىلىنىدۇ. قۇياش ئۇلارنى قىزىتىدۇ. شۇنىڭ بىلەن ئۇلار قىلغان قىلمىشلىرىغا قارىتا تەرگە چۈمىدۇ. ئۇلارنىڭ ئىچىدە تەر تاپىنىغىچە چىقىدىغانلار، تىزلىرىغىچە چىقىدىغانلار، بېلىگىچە چىقىدىغانلار ۋە ئېغىزلىرىغىچە چىقىدىغانلار بار. بۇ ھەدىسنى ئىمام مۇسلىم ۋە تىرمىزى رىۋايەت قىلغان.

ئەبۇداۋۇد پەيغەمبەر ئەلەيھىسسالامنىڭ قىيامەت كۈنىدە ئاللا تائالانىڭ ھوزۇرىدا تۇرىدىغان ئورۇننىڭ ئېغىرلىقىدىن ئاللا تائالاغا سېغىنىپ پاناھ تىلگەنلىكىنى رىۋايەت قىلدى. ئىبنى مەسئۇد: ئىنسانلار قىيامەت كۈنى باشلىرىنى ئاسمانغا كۆتەرگەن ھالەتتە، ئۇلارغا بىرەرسىمۇ گەپ قىلماستىن 40 يىل تۇرىدۇ. تەر ئۇلارنىڭ مەيلى ياخشىسى بولسۇن، ياكى يامىنى بولسۇن ئۇلارنىڭ ئېغىزلىرىغىچە چىقىدۇ، دېدى. ئىبنى ئۆمەر: ئىنسانلار قىيامەت كۈنى يۈز يىل تۇرىدۇ، دېدى. بۇ ئىككى ئەسەرنى ئىبنى جەرىر رىۋايەت قىلغان.

ئەبۇداۋۇد، نەسەئى ۋە ئىبنى ماجە قاتارلىقلار ئائىشە رەزىيەللاھۇ ئەنھانىڭ مۇنداق دېگەنلىكىنى رىۋايەت قىلىدۇ: پەيغەمبەر ئەلەيھىسسالام كېچىدە تۇرۇپ ئوقۇيدىغان نامازلىرىنى ئوقۇشنى باشلىغاندا 10 قېتىم تەكبىر، 10 قېتىم ھەمدى، 10 قېتىم تەسبىھ ۋە 10 قېتىم ئىستىغفار ئېيتاتتى ۋە «ئى ئاللا! گۇناھىمنى كەچۈرگىن، مېنى توغرا يولغا باشلىغىن، ماڭا رىزق بەرگىن ۋە ماڭا ساقلىق ئاتا قىلغىن»

(1) سۈرە رەھمان 9 - ئايەت.

دېگەن دۇئانى قىلاتتى، ھەمدە قىيامەت كۈنىدە ئاللاھ تائالانىڭ ھۇزۇرىدا تۇرىدىغان ئورۇننىڭ قىيىنچىلىقىدىن ئاللاھ تائالاغا سېغىنىپ پاناھ تىلەيتتى.

* * * * *

كَلَّا إِنَّ كِتَابَ الْفُجَارِ لَفِي سَجِّينٍ ﴿٧﴾ وَمَا أَدْرَاكَ مَا سَجِّينٌ ﴿٨﴾ كِتَابٌ مَّرْقُومٌ ﴿٩﴾ وَيَلُّ يَوْمَئِذٍ
لِّلْمُكَذِّبِينَ ﴿١٠﴾ الَّذِينَ يَكْذِبُونَ بِيَوْمِ الدِّينِ ﴿١١﴾ وَمَا يَكْذِيبُ بِهِ إِلَّا كُلُّ مُعْتَدٍ أَثِيمٍ ﴿١٢﴾ إِذَا تَتَلَّى عَلَيْهِ
ءَايَاتُنَا قَالَ أَسْطِيرُ الْأُولَئِينَ ﴿١٣﴾ كَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ ﴿١٤﴾ كَلَّا إِنَّهُمْ عَنْ رَبِّهِمْ
يَوْمَئِذٍ لَّحَجُوبُونَ ﴿١٥﴾ ثُمَّ إِنَّهُمْ لَصَالُوا الْجَحِيمِ ﴿١٦﴾ ثُمَّ يُقَالُ هَذَا الَّذِي كُنْتُمْ بِهٖ تَكْذِبُونَ ﴿١٧﴾

ئۇلار (تارازىدا، ئۆلچەمدە) كەم بېرىشتىن يانسۇن، يامان ئادەملەرنىڭ نامە - ئەمالى چوقۇم سىجىندا بولىدۇ. (7) سىجىن دېگەن نېمە؟ ئۇنى قانداق بىلەلەيسەن؟ (8) ئۇ (يامان ئادەملەرنىڭ قىلمىشلىرى) خاتىرىلەنگەن بىر دەپتەردۇر (9). بۇ كۈندە ئىنكار قىلغۇچىلارغا ۋاي! (10). ئۇلار قىيامەت كۈنىنى ئىنكار قىلىدۇ (11). ئۇنى پەقەت (كۇفرىدا) ھەددىدىن ئاشقان، ئىنتايىن گۇناھكار ئادەملەر ئىنكار قىلىدۇ (12). ئۇنىڭغا بىزنىڭ ئايەتلىرىمىز تىلاۋەت قىلىنسا، ئۇ: «(بۇ) قەدىمكىلەرنىڭ ھېكايىلىرىدۇر» دەيدۇ (13). ھەرگىز ئۇنداق ئەمەس، بەلكى ئۇلارنىڭ گۇناھلىرى تۈپەيلىدىن دىللىرى قارىيىپ كەتكەن (14). ھەرگىز ئۇنداق ئەمەس، ھەقىقەتەن ئۇلار بۇ كۈندە پەرۋەردىكارنى كۆرۈشتىن مەنى قىلىنغان (15). ئاندىن ئۇلار ھەقىقەتەن دوزاخقا داخىل بولغۇچىلاردۇر (16). ئاندىن (ئۇلارغا): «مانا بۇ سىلەر ئىنكار قىلغان نەرسە (يەنى ئازاب)دۇر» دېيىلىدۇ (17).

يامان ئادەملەرنىڭ نامە - ئەمالى ۋە ئۇلارنىڭ بەزى ئەھۋاللىرى توغرىسىدا

﴿يامان ئادەملەرنىڭ نامە - ئەمالى چوقۇم سىجىندا بولىدۇ﴾ يەنى ئۇلارنىڭ ئاخىرقى قايتىدىغان

يېرى ۋە ئورۇنلىرى (جەھەننەمدىكى) تار بىر جىلغىدا بولىدۇ.

شۇنچا ئاللاھ تائالا ئۇ جىلغىنىڭ ئىشىنىڭ ئېغىرلىقىنى بايان قىلىپ مۇنداق دېدى: ﴿سىجىن دېگەن نېمە؟ ئۇنى قانداق بىلەلەيسەن؟﴾ يەنى ئۇ جىلغىنىڭ ئىشى بولسا كاتتا ئىشتۇر. ئۇ، گۇناھكارلار مەڭگۈ قېلىپ قالدىغان بىر جىلغىدۇر، شۇنداقلا قاتتىق بىر ئازابتۇر. بەزى ئالىملار: ئۇ جىلغىنى يەتتىنچى قات زېمىننىڭ ئاستىدا، دېدى. بەررا ئىبنى ئازىب رىۋايەت قىلغان ئۇزۇن بىر ھەدىستە ئاللاھ تائالانىڭ كاپىرلارنىڭ جانلىرى ھەققىدە: ئۇنىڭ نامە - ئەمەلىغا (ئۇنى جەھەننەمدىكى) بىر جىلغىغا بارىدۇ، دەپ يېزىڭلار، دېگەنلىكى ۋە ئۇ جىلغىنىڭ يەتتىنچى قات زېمىننىڭ ئاستىدا ئىكەنلىكى سۆزلىنىپ ئۆتۈلدى. كاپىرلارنىڭ ئاخىرقى قايتىش ئورنى جەھەننەمدىكى بىر جىلغىدا بولىدۇ (يەنى دوزاخ بولىدۇ). بۇ ھەقتە ئاللاھ تائالا مۇنداق دەيدۇ: ﴿ئاندىن ئۇنى (چىرايلىق ياراتقانلىق نېمىتىمىزگە شۈكۈر قىلماي ئاسسىيلىق قىلغانلىقتىن) دوزاخقا قايتۇردۇق. پەقەت ئىمان ئېيتقان، ياخشى ئەمەللەرنى قىلغانلار بۇنىڭدىن مۇستەسنا﴾ (1) ئاللاھ تائالا بۇ ئايەتتە مۇنداق دېدى: ﴿ئۇلار (تارازىدا، ئۆلچەمدە) كەم بېرىشتىن يانسۇن، يامان ئادەملەرنىڭ نامە - ئەمالى چوقۇم سىجىندا بولىدۇ. سىجىن دېگەن نېمە؟ ئۇنى قانداق

(1) سۈرە تىن 5 — 6 - ئايەتلەر.

شۇخا الله تائالا مۇنداق دېدى: ﴿ھەرگىز ئۇنداق ئەمەس، بەلكى ئۇلارنىڭ گۇناھلىرى تۈپەيلىدىن دىللىرى قارىيىپ كەتكەن﴾ بۇ ھەقتە ئىبنى جەرىر، تىرمىزى، نەسەئى ۋە ئىبنى ماجە قاتارلىقلار ئەبۇھۇرەيرەدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئەگەر بەندە بىرەر گۇناھ ئىشنى قىلىپ قالسا، ئۇنىڭ دىلىغا بىر قارا چېكىت چۈشىدۇ. مۇبادا ئۇ گۇناھقا تەۋبە قىلسا، ئۇنىڭ دىلى (ئۇ قارا چېكىتتىن) تازىلىۋېتىلىدۇ. ئەگەر ئۇ گۇناھنى قىلىشنى داۋاملاشتۇرۇۋەرسە، ئۇنىڭ دىلىغا قوبۇلدىغان چېكىتمۇ كۆپىيىپ بارىدۇ. مانا بۇ الله تائالانىڭ: ﴿ھەرگىز ئۇنداق ئەمەس، بەلكى ئۇلارنىڭ گۇناھلىرى تۈپەيلىدىن دىللىرى قارىيىپ كەتكەن﴾ دېگەن ئايىتىدە بايان قىلىنغان قارىيىپ كەتكەن دىللاردۇر».

﴿ھەرگىز ئۇنداق ئەمەس، ھەقىقەتەن ئۇلار بۇ كۈندە پەرۋەردىگارنى كۆرۈشتىن مەنئى قىلىنغان﴾ يەنى قىيامەت كۈنى ئۇلارنىڭ ئورۇنلىرى دوزاخقا بولىدۇ. ئۇنىڭ ئۈستىگە ئۇلار شۇ كۈندە ئۆزلىرىنىڭ ياراتقۇچىسى بولغان پەرۋەردىگارنى كۆرۈشتىن چەكلىنىدۇ. ئىمام ئەبۇ ئابدۇللاھ شافىئىي: بۇ ئايەتتە قىيامەت كۈنى مۆمىنلەرنىڭ الله تائالانى كۆرىدىغانلىقىغا دەلىل - پاكىت باردۇر، دېدى.

﴿ئاندىن ئۇلار ھەقىقەتەن دوزاخقا داخىل بولغۇچىلاردۇر﴾ يەنى ئۇلار پەرۋەردىگارنى كۆرۈشتىن مەھرۇم قىلىنىش بىلەن بىللە ئوت يېنىپ تۇرىدىغان دوزاخقا كىرىدۇ. ﴿ئاندىن (ئۇلارغا): «مانا بۇ سىلەر ئىنكار قىلغان نەرسە (يەنى ئازاب) دۇر» دېيىلىدۇ﴾ يەنى بۇ سۆز ئۇلارغا ئۇلارنى ئەيىبلەش، تەنقىد قىلىش ۋە كەمسىتىش يۈزىسىدىن دېيىلىدۇ.

* * * * *

كَلَّا إِنَّ كِتَابَ الْأَبْرَارِ لَفِي عِلِّيِّينَ ﴿١٨﴾ وَمَا أَدْرَاكَ مَا عِلِّيُّونَ ﴿١٩﴾ كِتَابٌ مَّرْقُومٌ ﴿٢٠﴾ يَشْهَدُهُ الْمُقَرَّبُونَ ﴿٢١﴾ إِنَّ الْأَبْرَارَ لَفِي نَعِيمٍ ﴿٢٢﴾ عَلَى الْأَرَائِكِ يَنْظُرُونَ ﴿٢٣﴾ تَعْرِفُ فِي وُجُوهِهِمْ نَضْرَةَ النَّعِيمِ ﴿٢٤﴾ يُسْقَوْنَ مِنْ رَحِيقٍ مَّحْتُمٍ ﴿٢٥﴾ خِتْمُهُمْ مِسْكَ ﴿٢٦﴾ فِي ذَلِكَ فَلْيَتَنَافَسِ الْمُتَنَافِسُونَ ﴿٢٧﴾ وَمِنَاجُهُمْ مِنْ تَسْنِيمٍ ﴿٢٨﴾ عَيْنًا يَشْرَبُ بِهَا الْمُقَرَّبُونَ ﴿٢٩﴾

راستلا ياخشى بەندىلەرنىڭ نامە - ئەمالى شەك - شۈبھىسىز ئىللىيوندا بولىدۇ⁽¹⁸⁾. ئىللىيوننىڭ نېمە ئىكەنلىكىنى سەن قانداق بىلەلەيسەن؟⁽¹⁹⁾. (ئۇ) ياخشىلارنىڭ ئەمەللىرى خاتىرىلەنگەن دەپتەردۇر⁽²⁰⁾. ئۇنىڭغا اللەنىڭ يېقىن پەرىشتىلىرى گۇۋاھ بولىدۇ⁽²¹⁾. ياخشىلار نېمەت ئىچىدە (يەنى جەننەتتە) بولىدۇ⁽²²⁾. ئۇلار تەختلەر ئۈستىدە تۇرۇپ (اللەنىڭ جەننەتتە ئۇلارغا بەرگەن تۈرلۈك نېمەتلىرىگە) قارايدۇ⁽²³⁾. ئۇلارغا قارايدىغان بولساڭ، نېمەتنىڭ (ئۇلارنىڭ چىرايلىرىدىن چىقىپ تۇرغان) ئەسىرىنى تونۇيسەن⁽²⁴⁾. ئۇلار ئاغزى پېچەتلەنگەن ساپ شاراب بىلەن سۇغىرىلىدۇ، ئىچىشنىڭ ئاخىرىدا ئۇنىڭدىن ئىپارنىڭ ھىلى كېلىپ تۇرىدۇ. قىزىققۇچىلار شۇنىڭغا قىزىقسۇن!⁽²⁵⁻²⁶⁾. (يەنى ساپ شارابقا) تەسنىمنىڭ (سۈيى) ئارىلاشتۇرۇلغان⁽²⁷⁾. تەسنىم جەننەتتىكى بىر بۇلاق بولۇپ، ئۇنىڭدىن اللەنىڭ يېقىن بەندىلىرى ئىچىدۇ⁽²⁸⁾.

ياخشىلارنىڭ نامە - ئەمالى ۋە ئۇلارنىڭ مۇكاپاتى توغرىسىدا

﴿ راستلا ياخشى بەندىلەرنىڭ نامە - ئەمالى شەك - شۈبھىسىز ئىللىيۇندا بولىدۇ ﴾ يەنى ياخشى بەندىلەرنىڭ ئەھۋالى كاپىرلارنىڭكىگە ئوخشىمايدىغان بولۇپ، ئۇلارنىڭ قايتىش ئورنى ئىللىيۇندا بولىدۇ. ھىلال ئىبنى يەسساڧ مۇنداق رىۋايەت قىلىدۇ: ئىبنى ئابباس كەئىبىن "سجىن" ھەققىدە سۇئال سورىدى. كەئىب: ئۇ بولسا يەتتىنچى قات زېمىندۇر ۋە ئۇ يەردە كاپىرلارنىڭ جانلىرى باردۇر، دەپ جاۋاب بەردى. ئۇنىڭدىن "ئىللىيىن" ھەققىدە سۇئال سورىغان ئىدى. ئۇ: ئۇ بولسا يەتتىنچى قات ئاسماندۇر ۋە ئۇ يەردە مۆمىنلەرنىڭ جانلىرى باردۇر، دەپ جاۋاب بەردى. ئەلى ئىبنى ئەبۇتەلھە ئىبنى ئابباسنىڭ ئايەتتىكى "ئىللىيىن" دىن جەننەت كۆزدە تۇتۇلىدۇ، دېگەنلىكىنى رىۋايەت قىلدى. باشقىلار: ئىللىيىن بولسا سىدرە تۇل مۇنتەھانىڭ قېشىدىدۇر، دېدى. توغرىسى ئايەتتىكى "ئىللىيىن" دېگەن سۆزدىن (مەيلى يەتتىنچى ئاسمان بولسۇن ياكى سىدرە تۇل مۇنتەھانىڭ قېشى بولسۇن ياكى ئۇنىڭدىن باشقا يەر بولسۇن) ئۈستۈن قاتلامدىكى بىر يەر كۆزدە تۇتۇلىدۇ. قانداق نەرسە ئۈستۈن بولغانسېرى ۋە يۇقىرىغا كۆتۈرۈلگەنسېرى كاتتا ۋە كەڭرى ھالەتتە بولىدۇ.

شۇڭا ئاللا تائالا ئىللىيىننىڭ ئىشىنى گەۋدىلەندۈرۈپ مۇنداق دېدى: ﴿ ئۇ ﴾ ياخشىلارنىڭ ئەمەللىرى خاتىرىلەنگەن دەپتەردۇر. ئۇنىڭغا اللەنىڭ يېقىن پەرىشتىلىرى گۇۋاھ بولىدۇ ﴾ ئەۋفى ئىبنى ئابباسنىڭ: ئۇنىڭغا ھەر بىر ئاسماندىن، ئۇ ئاسماننىڭ يېقىن پەرىشتىلىرى گۇۋاھ بولىدۇ، دېگەنلىكىنى رىۋايەت قىلدى.

﴿ ياخشىلار نېمەت ئىچىدە ﴾ (يەنى جەننەتتە) بولىدۇ ﴾ يەنى ئۇلار قىيامەت كۈنى مەڭگۈ بولىدىغان نېمەت ۋە كەڭ مەرھەمەت بار جەننەتلەرنىڭ ئىچىدە بولىدۇ.

﴿ ئۇلار تەختلەر ئۈستىدە تۇرۇپ ﴾ (اللەنىڭ جەننەتتە ئۇلارغا بەرگەن تۈرلۈك نېمەتلىرىگە) قارايدۇ ﴾ بۇ ئايەتنىڭ ئىككى خىل مەنىسى بولۇپ، بىرىنچى خىل مەنىسى: ئۇلار تەختلەر ئۈستىدە ئولتۇرۇپ ئۆزلىرىگە تەۋە بولغان نېمەتلەرگە ۋە اللە تائالا ئۇلارغا بەرگەن، تۈگەپ قالمايدىغان ۋە يوقاپ كەتمەيدىغان ياخشىلىق ۋە مەرھەمەتلەرگە قارايدۇ دېگەنلىك بولىدۇ. ئىككىنچى خىل مەنىسى: ئۇلار تەختلەر ئۈستىدە تۇرۇپ اللە تائالاغا قارايدۇ، دېگەنلىك بولىدۇ. بۇ بولسا مۆمىنلەرنى يۇقىرىدا اللە تائالانىڭ: ﴿ ھەرگىز ئۇنداق ئەمەس، ھەقىقەتەن ئۇلار بۇ كۈندە پەرۋەردىگارىنى كۆرۈشتىن مەنى قىلىنغان ﴾ دېگەن ئايىتىدە سۈپەتلىنىپ ئۆتۈلگەن كاپىرلارغا ئوخشىمايدىغان سۈپەت بىلەن سۈپەتلەشتۈر. يەنى اللە تائالا بۇ ئايىتىدە جەننەتكە كىرگەنلەردىن خەۋەر بېرىپ ئۇلارنىڭ تەختلىرى ۋە تۈشەكلىرى ئۈستىدە تۇرۇپ اللە تائالاغا قارايدىغانلىقىنى بايان قىلدى.

﴿ ئۇلارغا قارايدىغان بولساڭ، نېمەتنىڭ ﴾ (ئۇلارنىڭ چىرايلىرىدىن چىقىپ تۇرغان) ئەسىرىنى تونۇيسەن ﴾ يەنى سەن ئۇلارغا قارايدىغان بولساڭ، ئۇلار كاتتا بىر نازۇ - نېمەت ئىچىدە ياشىغانلىقى ئۈچۈن ئۇلارنىڭ چىرايلىرىدىن نېمەت، خۇشاللىق ۋە راھەت - پاراغەتنىڭ ئەسىرىنىڭ چىقىپ تۇرغانلىقىنى بىلەلەيسەن.

﴿ ئۇلار ئاغزى پېچەتلەنگەن ساپ شاراب بىلەن سۇغىرىلىدۇ ﴾ يەنى ئۇلار جەننەتنىڭ شارابلىرى بىلەن سۇغىرىلىدۇ.

ئىمام ئەھمەد ئەبۇسەئىد خۇدرىدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «قايسى بىر مۆمىن ئۇسساپ قالغان يەنە بىر مۆمىننى بىر يۈتۈم سۇ بىلەن سۇغرىپ قويسا، اللە تائالا ئۇ مۆمىننى قىيامەت كۈنى جەننەتنىڭ شارابلىرى بىلەن سۇغرىدۇ. قايسى بىر مۆمىن ئاچ قالغان يەنە بىر مۆمىنگە تاماق بەرسە، قىيامەت كۈنى اللە تائالا ئۇ مۆمىنگە جەننەتنىڭ مېۋىلىرىدىن يېگۈزىدۇ. قايسى بىر مۆمىن كىيىمسىز قالغان يەنە بىر مۆمىنگە كىيىم كىيگۈزسە، اللە تائالا ئۇ مۆمىنگە جەننەتنىڭ ئوت - چۆپلىرىدىن كىيىم كىيگۈزىدۇ».

﴿ئىچىشنىڭ ئاخىرىدا ئۇنىڭدىن ئىپارنىڭ ھىدى كېلىپ تۇرىدۇ﴾ بۇ ئايەتنىڭ مەنىسى ھەققىدە ئىبنى مەسئۇد: اللە تائالا شارابقا ئىپار ئارىلاشتۇرغان، دېدى. بۇ ئايەتنىڭ مەنىسى ھەققىدە ئەۋفى ئىبنى ئابباسنىڭ: اللە تائالا ئۇلارغا شارابنى خۇشبوياشتۇرۇپ بەردى. اللە تائالا (شارابقا ئارىلاشتۇرغان) ئەڭ ئاخىرقى خۇشبويا نەرسە بولسا، ئىپاردۇر. ئىپار بىلەن (ئۇنىڭغا ئارىلاشتۇرىلىدىغان خۇشبويا نەرسىلەر) تاماملاندى، دېگەنلىكىنى رىۋايەت قىلىدۇ.

﴿قىزىققۇچىلار شۇنىڭغا قىزىقسۇن!﴾ يەنى پەخىرلەنگۈچىلەر مۇشۇنداق ئەھۋالغا ئېرىشكەنلىكى ئۈچۈن پەخىرلەنسۇن ۋە قىزىققۇچىلار مۇشۇنىڭغا ئېرىشىشكە قىزىقسۇن! اللە تائالا بۇ ھەقتە مۇنداق دېدى: ﴿ئىشلىگۈچىلەر مۇشۇنداق زور بەختكە ئېرىشىش ئۈچۈن ئىشلىسۇن﴾⁽¹⁾.

﴿ئۇنىڭغا (يەنى ساپ شارابقا) تەسنىمنىڭ (سۈيى) ئارىلاشتۇرۇلغان﴾ يەنى مۇشۇ ساپ شارابقا تەسنىم دەپ ئاتىلىدىغان شاراپ ئارىلاشتۇرۇلغاندۇر. ئەبۇسالھ ۋە زەھھاكنىڭ رىۋايەت قىلىشىچە: تەسنىم جەننەتتىكىلەرنىڭ شارابلىرىنىڭ ئەڭ ئېسىلى ۋە ئالىسى ئىكەن.

شۇڭا اللە تائالا مۇنداق دېدى: ﴿تەسنىم جەننەتتىكى بىر بۇلاق بولۇپ، ئۇنىڭدىن اللەنىڭ يېقىن بەندىلىرى ئىچىدۇ﴾ يەنى بۇ ئايەتنىڭ مەنىسى ھەققىدە ئىبنى مەسئۇد، ئىبنى ئابباس، مەسئۇد، قەتادە ۋە باشقىلار: اللە تائالانىڭ ئەڭ يېقىن بەندىلىرى ئۇ بۇلاقنىڭ سۈيىنى ئۆز پېتى ئىچىدۇ ۋە ياخشى ئادەملەر ئۈچۈن ئۇ بۇلاقنىڭ سۈيىگە (باشقا نەرسىلەر) ئارىلاشتۇرۇلۇپ بېرىلىدۇ، دېدى.

* * * * *

إِنَّ الَّذِينَ أَجْرَمُوا كَانُوا مِنَ الَّذِينَ ءَامَنُوا يَضْحَكُونَ ﴿٦٧﴾ وَإِذَا مَرُّوا بِهِمْ يَتَغَامَزُونَ ﴿٦٨﴾ وَإِذَا انْقَلَبُوا إِلَىٰ أَهْلِهِمْ انْقَلَبُوا فَكِهِينَ ﴿٦٩﴾ وَإِذَا رَأَوْهُمْ قَالُوا إِنَّ هَٰؤُلَاءِ لَضَالُونَ ﴿٧٠﴾ وَمَا أَرْسَلْنَا عَلَيْهِمْ حَفِظِينَ ﴿٧١﴾ فَالْيَوْمَ الَّذِينَ ءَامَنُوا مِنَ الْكُفَّارِ يَضْحَكُونَ ﴿٧٢﴾ عَلَىٰ الْأَرَابِكِ يُنظَرُونَ ﴿٧٣﴾ هَلْ تُؤبُّونَ الْكُفَّارَ مَا كَانُوا يَفْعَلُونَ ﴿٧٤﴾

كاپىرلار ھەقىقەتەن مۆمىنلەرنى (مەسخىرە قىلىپ) كۈلەتتى⁽²⁹⁾. (مۆمىنلەر) ئۇلارنىڭ ئالدىدىن ئۆتكەندە، ئۇلار ئۆزئارا كۆز قىسىشاتتى⁽³⁰⁾. ئۆيلىرىگە قايتقاندا (مۆمىنلەرنىڭ غەيۋىتىنى قىلىپ) مەزە قىلغان ھالدا قايتىشاتتى⁽³¹⁾. مۆمىنلەرنى كۆرگەندە: «بۇلار شەكسىز ئاداشقانلار» دېيىشەتتى⁽³²⁾. ئۇلار مۆمىنلەرنى كۆزىتىشكە ئەۋەتىلگىنى يوق⁽³³⁾. بۈگۈن (يەنى قىيامەت كۈنى) مۆمىنلەر كاپىرلاردىن كۈلىدۇ⁽³⁴⁾. (كاپىرلار) نىڭ ھالىغا (ئېسىل) تەختلەر ئۈستىدە ئولتۇرۇپ نەزەر تاشلايدۇ⁽³⁵⁾. (كاپىرلار مۆمىنلەرنى) مەسخىرە قىلغان قىلمىشلىرىنىڭ جازاسىنى تارتتىمۇ؟⁽³⁶⁾.

(1) سۈرە سافات 37 - ئايەت.

كاپىرلارنىڭ (مۆمىنلەرگە) يامانلىق قىلىشى ۋە ئۇلارنى مازاق قىلىشى توغرىسىدا

اللە تائالا كاپىرلارنىڭ دۇنيادا مۆمىنلەرنى مەسخىرە ۋە مازاق قىلىپ كۈلىدىغانلىقىدىن ۋە ئۇلار مۆمىنلەرنىڭ يانلىرىدىن ئۆتكەندە، ئۇلارنى مەسخىرە قىلىپ ئۆز ئارا كۆز قىسىشقانلىقىدىن خەۋەر بېرىدۇ.

﴿ئۆيلىرىگە قايتقاندا (مۆمىنلەرنىڭ غەيۋىتىنى قىلىپ) مەزە قىلغان ھالدا قايتىش ئىشقا يەنى ھېلىقى كاپىرلار ئۆيلىرىگە قايتقاندا (ئۆزلىرىنىڭ قىلغان مازاقلاردىن) ھۇزۇرلانغان ھالىتىدە قايتىش ئىشقا يەنى گەرچە كاپىرلار نېمىنى خالىسا، شۇنىڭغا ئېرىشىدىغان تۇرۇقلۇق، ئۇلار اللە تائالانىڭ ئۆزلىرىگە بەرگەن نېمەتلىرىگە شۈكۈر قىلماستىن، ئەكسىچە مۆمىنلەرنى مەسخىرە قىلىش ۋە ئۇلارغا ھەسەت قىلىش بىلەن ئۆزلىرىنى ئاۋارە قىلاتتى.﴾

﴿مۆمىنلەرنى كۆرگەندە: «بۇلار شەكسىز ئاداشقانلار» دېيىشەتتى﴾ يەنى كاپىرلار بۇ سۆزنى مۆمىنلەر ئۇلارنىڭ دىنىدا بولمىغانلىقى ئۈچۈنلا دەيتتى.

﴿ئۇلار مۆمىنلەرنى كۆزىتىشكە ئەۋەتىلگىنى يوق﴾ يەنى ئۇ كاپىرلار ئاشۇ مۆمىنلەرنى، ئۇلارنىڭ نېمە ئىش قىلىدىغانلىقى ۋە نېمىلەرنى دەيدىغانلىقىنى كۆزىتىشكە ئەۋەتىلگەن ئەمەس. ئۇلار بۇنداق ئىشلارنى قىلىشقا بۇيرۇلغىنى يوق. ئۇنداق ئىكەن، ئۇلار نېمە ئۈچۈن ئۆزلىرىنى مۆمىنلەرنى (مەسخىرە قىلىش) بىلەن ئاۋەرە قىلىدۇ ۋە نېمە ئۈچۈن ئۇلارنى ئۆزلىرىنىڭ (ھاياتىنىڭ) مۇھىم بىر تېمىسى قىلىۋالىدۇ؟

اللە تائالا بۇ ھەقتە مۇنداق دېدى: ﴿اللە ئېيتىدۇ: «جەھەننەمدە خار ھالدا قېلىڭلار، (ئۈستۈڭلاردىن ئازابنىڭ كۆتۈرۈلۈپ كېتىشى ھەققىدە) ماڭا سۆز ئاچماڭلار». شۇبھىسىزكى، بەندىلىرىمدىن بىر تۈركۈم كىشىلەر: «پەرۋەردىگارىمىز! بىز ئىمان ئېيتتۇق، بىزگە مەغپىرەت قىلغىن، بىزگە رەھىم قىلغىن، سەن بولساڭ ئەڭ رەھىم قىلغۇچىسەن» دەيتتى. ئۇلارنى مەسخىرە قىلىدىڭلار، ھەتتا ئۇلار سىلەرگە مېنىڭ زىكرىمنى ئۇنتۇلدۇردى (يەنى ئۇلارنى مەسخىرە قىلىش بىلەن بولۇپ كېتىپ ماڭا ئىتائەت قىلىشىنى ئۇنتۇدۇڭلار)، سىلەر ئۇلاردىن كۈلەتتىڭلار. (سىلەردىن يەتكەن ئەزىيەتلەرگە) سەۋر قىلغانلىقىڭلار ئۈچۈن، مەن ئۇلارنى بۈگۈن مۇكاپاتلىدىم، ئۇلار ھەقىقەتەن مەقسەتكە ئېرىشكۈچىلەردۇر»⁽¹⁾.

شۇڭا اللە تائالا بۇ سۈرىدە مۇنداق دېدى: ﴿بۈگۈن (يەنى قىيامەت كۈنى) مۆمىنلەر كاپىرلاردىن كۈلىدۇ﴾ يەنى كاپىرلارنىڭ (دۇنيادا مۆمىنلەرنى مەسخىرە قىلىپ) كۈلگەنلىكى ئۈچۈن (قىيامەت كۈنى) مۆمىنلەر ئۇلارنى مەسخىرە قىلىپ كۈلىدۇ.

مۆمىنلەر ﴿كاپىرلار (نىڭ ھالىغا) ئېسىل) تەختلەر ئۈستىدە ئولتۇرۇپ نەزەر تاشلايدۇ﴾ يەنى مۆمىنلەر، كاپىرلارنىڭ: «شەكسىز ئۇلار ئاداشقانلار» دېگىنىدەك بولماستىن، بەلكى ئۇلار پەرۋەردىگارىغا قاراپ تۇرغۇچىلاردىن بولىدۇ. مۆمىنلەر اللە تائالانىڭ جەننەتتە ئۆز پەرۋەردىگارىغا قاراپ تۇرىدىغان يېقىن بەندىلەردۇر.

﴿كاپىرلار مۆمىنلەرنى) مەسخىرە قىلغان قىلمىشلىرىنىڭ جازاسىنى تارتتىمۇ؟﴾ يەنى كاپىرلارغا مۆمىنلەرنى مەسخىرە ۋە مازاق قىلغاننىڭ جازاسى بېرىلدىمۇ ياكى بېرىلمىدىمۇ؟ يەنى ئۇلارغا ئۇنىڭ جازاسى تولۇق بېرىلدى.

⁽¹⁾ سۈرە مۇتەففىن 108 — 111 - ئايەتكىچە.

اللہ تائالاغا شۈكۈرلەر بولسۇن. شۇنىڭ بىلەن سۇرە مۇتەففىننىڭ تەپسىرى تۈگىدى.

